



Ömür yolu örnək olan insanlar xalqın sərvətidir



Hərbi musiqi sənətimizin korifeyi general-mayor Yusif Axundzadə haqqında yazı hazırlamaq üçün tap-sırıq alandan sonra onun ünvanına yola düşürəm.

Birinci dəfə 2006-cı ildə görüşmüşdüm onunla, o da təsadüfi olmamışdı. Bir axşam televizorda "Xəbərlər"ə baxanda dövlət başçısının Müdafiə Nazirliyi Hərbi Orkestrində çalışan hərbi qulluqçuların əmək haqqının artırılması haqqında sərəncamından xəbər tutdum. Bu hadisədən bir neçə gün sonra Yusif müəllimlə görüşüb qəzetimizə yazı hazırladım. Yazının sərlövhəsi də indiki kimi yadımdadır: "Prezident qayğısı". Yusif müəllim danışdı ki, bir dəfə

hava limanında dövlət rəhbərlərindən birini qarşılamaq üçün yığılmışdıq. "Bu zaman gözləmədiyim halda Prezident, Ali Baş Komandanımız cənab İlham Əliyev mənə yaxınlaşdı. Hal-əhval tutandan sonra şəxsi problemlərim, qayğılarımla maraqlandı. Nəyə ehtiyacımın olduğunu soruşdu. Mən isə Hərbi Orkestrimizdə çalışan peşəkar gənc musiqiçiləri göstərərək, onların maaşını bir qədər artırmağı xahiş etdim. Prezident köməkçisini çağıraraq göstərişini verdi və bir gün sonra bu haqda sərəncamdan xəbər tutduq".

Yusif müəllim deyirdi ki, Prezidentlə həmin söhbətdən ayrılıb kollektivimizə yaxınlaşanda hamının sifətində sevincdən, fərəhdən yaranan göz yaşlarını gördüm. "Həmin anlarda özümü o qədər xoş-

bəxt sandım ki. Uçmağa qanad istəyirdim. Axı nə qədər adama, neçə ailəyə yaxşılığım dəymişdi".

Düz 10 ildən sonra yenə onunla kabinetində görüşürəm. Keçən il 70 yaşı ölkə səviyyəsində qeyd edilmişdi. Amma heç ona bu yaşı verməzsən. O qədər gümrah, çevik görünür ki. Bir dəfə oxuduğum kitablardan birində öyrənmişdim ki, insan xoşbəxtliyinin sirrini zəhmətdə, əməkdə axtarmalıdır. Doğrudan da, zəhmət insanı ucaldır, adam çalışmaqdan, işləməkdən usanmırsa, xalqına, dövlətinə xidmətdən ruhlanırsa, sanki ömrü də uzanır. İlahi belə adamlara böyük ömür bəxş edir. Otağına göz gəzdirmə, generalın müxtəlif illərdə aldığı mükafatlar diqqətimi cəlb edir. Onun böyük titulları var: Xalq artisti, Əməkdar incəsənət xadimi, Prezidentin fərdi təqaüdcüsü, neçə-neçə mükafatın sahibi, professor və ən başlıcası - general Yusif Axundzadə.

Tanınmış adamlara çox vaxt ünvanladığım sualla ona da müraciət edirəm:

- Yusif müəllim, həyatda qazandıqlarınıza görə ilk növbədə kimə minnətdarsınız?

- Anama. Varlığımın, uğurlarımların sirri ondadır. Heç ağlıma gətirməzdim ki, musiqiçi olaram. Uşaqlıqdan futbolu çox sevirdim, məhləmdə dostlarımla futbol oynamaqdan yorulmazdım. 7-ci sinifdə oxuyanda bir gün anam əlimdən yapışaraq mənə Bülbül adına orta ixtisas musiqi məktəbinə gətirdi...

Beləcə, böyük bir ömrün cıyıqları açılır. 1992-ci ilin qızmar yay günündə isə Yusif Axundzadə Müdafiə Nazirliyində yaradılmış Hərbi Orkestr Xidmətinə rəis təyin olunur. Məhz o gündən Azərbaycanda hərbi



musiqi sənəti tamamilə yeni bir mərhələyə qədəm qoyur. Ürəyi Vətən sevgisi ilə döyünən hər kəs kimi, Yusif müəllim üçün də qürurverici olur ki, müstəqil Vətənimizin yeni formalaşmaqda olan ordusuna öz töhfəsini verməyə başlayır. Bu müqəddəs yolun başlanğıcında nə qədər çətinliklərlə üzləşsə də, heç vaxt ruhdan düşmür, əksinə, böyük həvəslə, sevgilə Vətənimizə xidmətini davam etdirir. Ətrafına peşəkar musiqiçiləri toplayıb səmimi bir kollektiv yaradır. Və bu kollektivin əməyi Müdafiə Nazirliyinin tədbirləri ilə yekunlaşmır, dövlət tədbirlərində, rəsmi qonaqların qarşılanması mərasimlərində iştirak edirlər. Ulu öndərimiz Heydər Əliyevlə, həmçinin onun siyasi kursunun layiqli yetirməsi, Prezident, Silahlı Qüvvələrin Ali Baş Komandanı İlham Əliyevlə bağlı xatirələr isə bitib tükenməzdir. Masasının üzərindəki bir kitab da diqqətimi çəkir. "General Yusif Axundzadə" adlı kitab görkəmli musiqiçinin ömür yoluna və fəaliyyətinə işıq salır. Kitabın ilk səhifəsi Ümummilli Liderimizin sözləri ilə açılır: "Görkəmli şəxsiyyətlər xalqın zəkasını, elmini, mədəniyyətini, mənəviyyatını dünyaya nümayiş etdirirlər. Xalqımızın incəsənət, mədəniyyət sahəsindəki nailiyyətləri Vətəni, millətini sevmək hər bir azərbaycanlı üçün iftixar mənbəyidir. Mən bununla fəxr etmişəm." Dahi rəhbərimi-

zin sözləri həm də hərbi musiqi sənətimizin korifeyi olan general Yusif Axundzadəyə aiddir. Yeri gəlmişkən, qeyd edirəm ki, o həm də Bakı Musiqi Akademiyasının professorudur, peşəqoş fəaliyyəti dövründə bir çox elmi araşdırmaların müəllifi olub, yüzlərlə layiqli yetirməsi vardır.

Bu yaxınlarda ustad musiqiçimiz böyük türk dünyasının ən nüfuzlu təşkilatlarından olan "TÜRKSOY" tərəfindən medalla təltif edilib. Yeni bir mükafata layiq görüldüyünə görə Yusif müəllimi oxucularımız adından təbrik edir, ona cansağlığı və uzun ömür arzulayırıq.

"Özümü xoşbəxt insanlardan sanıram, çünki Vətənimə, xalqıma həsr olunan mənalı bir ömür sahibiyəm", - deyən generalın bir xoşbəxtliyi də ondadır ki, ailədə onun davamçısı var. Yusif müəllimin oğlu mayor Rüfət Axundzadə Müdafiə Nazirliyi Hərbi Orkestrinin rəisi olaraq atasının yolunu inamla davam etdirir. Şübhəsiz, Rüfət də bu yolda böyük uğurlar qazanacaq və fəth edəcəyi zirvələrdən haçansa yaşadığı illərə nəzər salanda "Həyatda qazandıqlarıma görə atama minnətdaram" deyəcək.

**Polkovnik-leytenant
Arif PƏNAHOV,
"Azərbaycan Ordusu",
fotolar
çavuş**

Namiq PƏNAHOVUNDUR